

**စစ်ကိုင်းတိုင်းဒေသကြီး အိမ်တွင်းစက်မှုလက်မှုလုပ်ငန်းများဥပဒေ**

**(၂၀၁၉ ခုနှစ်၊ တိုင်းဒေသကြီးလွှတ်တော်ဥပဒေအမှတ် ၃။)**

**၁၃၈၁ ခုနှစ်၊ ဝါခေါင်လဆန်း ၁ ရက်**

**(၂၀၁၉ ခုနှစ်၊ ဩဂုတ်လ ၁ ရက်)**

စစ်ကိုင်းတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

**အခန်း (၁)**

**အမည်နှင့် အဓိပ္ပာယ်ဖော်ပြချက်**

၁။ ဤဥပဒေကို စစ်ကိုင်းတိုင်းဒေသကြီး အိမ်တွင်းစက်မှုလက်မှုလုပ်ငန်းများဥပဒေ ဟုခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-

(က) **တိုင်းဒေသကြီး** ဆိုသည်မှာ စစ်ကိုင်းတိုင်းဒေသကြီးကို ဆိုသည်။

(ခ) **အစိုးရအဖွဲ့** ဆိုသည်မှာ စစ်ကိုင်းတိုင်းဒေသကြီးအစိုးရအဖွဲ့ကို ဆိုသည်။

(ဂ) **ဝန်ကြီး** ဆိုသည်မှာ စစ်ကိုင်းတိုင်းဒေသကြီး စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးကို ဆိုသည်။

(ဃ) **ကော်မတီ** ဆိုသည်မှာ ဤဥပဒေအရဖွဲ့စည်းထားသော အိမ်တွင်းစက်မှုလက်မှုလုပ်ငန်းဖွံ့ဖြိုး တိုးတက်ရေး ကော်မတီကိုဆိုသည်။

(င) **ဦးစီးဌာန** ဆိုသည်မှာ စစ်ကိုင်းတိုင်းဒေသကြီး၊ အသေးစားစက်မှုလုပ်ငန်းဦးစီးဌာနကို ဆိုသည်။

(စ) **တိုင်းဒေသကြီးဦးစီးမှူး** ဆိုသည်မှာ စစ်ကိုင်းတိုင်းဒေသကြီး အသေးစားစက်မှုလက်မှုလုပ်ငန်းဦးစီး ဌာန၊ တိုင်းဒေသကြီးဦးစီးမှူးကို ဆိုသည်။

(ဆ) **အိမ်တွင်းစက်မှုလက်မှုလုပ်ငန်း** ဆိုသည်မှာ မိသားစုဝင်များဖြင့်သော်လည်းကောင်း၊ အလုပ်သမား

ငှားရမ်းအသုံးပြု၍သော်လည်းကောင်း၊ စုပေါင်း၍သော်လည်းကောင်း ကုန်ပစ္စည်းထုတ်လုပ်ခြင်း၊ ပြုပြင်

မွမ်းမံခြင်းကိုဆောင်ရွက်ရာတွင် အင်ဂျင်အား မြင်းကောင်ရေ (၂၀) hp သို့မဟုတ် လျှပ်စစ်မော်တာ (၅) ကီလိုဝပ် (kW)

အားနှင့် အလုပ်သမား (၉) ဦးထက်မပိုသော စက်မှုလုပ်ငန်းနှင့် အလုပ်သမား (၃) ဦးနှင့် (၂၀) ဦးကြားရှိသော

လက်မှုလုပ်ငန်းများကို ဆိုသည်။

(ဇ) **လုပ်ငန်းရှင်** ဆိုသည်မှာ ဤဥပဒေအရ အိမ်တွင်းစက်မှုလက်မှုလုပ်ငန်းလုပ်ကိုင်ရန် မှတ်ပုံတင်ခွင့် ရရှိသူကို ဆိုသည်။

ယင်းစကားရပ်တွင် အမွေစားအမွေခံ၊ တရားဝင်ကိုယ်စားလှယ်နှင့် တရားဝင်ဆက်ခံသည့်အဖွဲ့အစည်းတို့လည်း ပါဝင်သည်။

**အခန်း (၂)**

**အခြေခံမူများ**

၃။ အိမ်တွင်းစက်မှုလက်မှုလုပ်ငန်းများကို အောက်ပါအခြေခံမူများနှင့်အညီ လုပ်ကိုင်ဆောင်ရွက်ရမည်-

- (က) နိုင်ငံ၏စီးပွားရေးအခြေခံအင်အားတစ်ရပ်ဖြစ်သည့် အိမ်တွင်းစက်မှုလက်မှုလုပ်ငန်းများ ဖွံ့ဖြိုး စေရန်၊ ပုဂ္ဂလိကစက်မှုလက်မှုကဏ္ဍပိုမိုတိုးတက်စေရန်နှင့် တစ်မျိုးသားလုံးအသားတင်ထုတ်လုပ်မှု တန်ဖိုးတွင် စက်မှုလက်မှုကဏ္ဍပါဝင်မှုအချိုးအစားမြှင့်တင်နိုင်ရန်၊
- (ခ) မြန်မာ့ရိုးရာလက်မှုအနုပညာများကို အခြေခံသည့်လုပ်ငန်းများ တိမ်ကောပျောက်မှုမရှိစေရန်နှင့် ဖွံ့ဖြိုးတိုးတက်စေရန်၊
- (ဂ) အသက်မွေးဝမ်းကျောင်းလုပ်ငန်းများ တိုးတက်ပေါ်ထွန်းလာစေရန်နှင့် မိသားစုဝင်ငွေများတိုးပွား ရရှိစေရန် အထောက်အကူပြုနည်းပညာလွှဲပြောင်းသင်တန်းများဖွင့်လှစ်ရန်၊
- (ဃ) ဘေးဥပဒ်အန္တရာယ်ကင်းရှင်းပြီး စံချိန်စံညွှန်းမီသည့် ကုန်ပစ္စည်းများကို စားသုံးသူများဝယ်ယူ ရရှိစေရန်၊
- (င) စွမ်းဆောင်ရည်မြင့်မားစေသော ခေတ်မီနည်းပညာများအသုံးပြု၍ အိမ်တွင်းစက်မှုလက်မှု လုပ်ငန်းများဖွံ့ဖြိုးတိုးတက်စေရန်၊
- (စ) ပြည်တွင်းတွင်သာမက ပြည်ပဈေးကွက်များအတွက်လည်း စံချိန် စံညွှန်းမီပစ္စည်းများထုတ်လုပ် ရောင်းချရန်နှင့် ပြည်တွင်း ပြည်ပဈေးကွက်ရရှိရေးဖော်ဆောင်ရန်၊
- (ဆ) ပတ်ဝန်းကျင်ကို ထိခိုက်စေမည့် လုပ်ငန်းများမပေါ်ပေါက်စေရေးအတွက် ထိန်းသိမ်း ဆောင်ရွက်ရန်နှင့် ပတ်ဝန်းကျင်ထိန်းသိမ်းရေးလုပ်ငန်းများ ကြီးကြပ်ဆောင်ရွက်ရန်၊
- (ဇ) စက်မှုဒေသအချင်းချင်း လုပ်ငန်းရှင်အချင်းချင်း ပူးပေါင်းဆောင်ရွက်စေရန်၊
- (ဈ) တိုင်းဒေသကြီးအတွင်း အလုပ်အကိုင်အခွင့်အလမ်းများ တိုးတက်များပြားလာစေရန်။

## အခန်း (၃)

**အိမ်တွင်းစက်မှုလက်မှုလုပ်ငန်းများဖွံ့ဖြိုးတိုးတက်ရေးကော်မတီ ဖွဲ့စည်းခြင်းနှင့် လုပ်ငန်းတာဝန်များ**

၄။ အစိုးရအဖွဲ့သည် အိမ်တွင်းစက်မှုလက်မှုလုပ်ငန်းဖွံ့ဖြိုးတိုးတက်ရေးကော်မတီကို အောက်ပါအတိုင်း ဖွဲ့စည်းရမည်-

- |     |                                           |               |
|-----|-------------------------------------------|---------------|
| (က) | ဝန်ကြီး                                   | ဥက္ကဋ္ဌ       |
| (ခ) | တိုင်းဒေသကြီးလွှတ်တော်ကိုယ်စားလှယ် (၂) ဦး | အဖွဲ့ဝင်      |
| (ဂ) | လုပ်ငန်းရှင်ကိုယ်စားလှယ် (၃) ဦး           | အဖွဲ့ဝင်      |
| (ဃ) | တိုင်းဒေသကြီးဦးစီးမှူး                    | အတွင်းရေးမှူး |

၅။ ကော်မတီ၏ လုပ်ငန်းတာဝန်များမှာ အောက်ပါအတိုင်းဖြစ်သည်-

- (က) အိမ်တွင်းစက်မှုလက်မှုလုပ်ငန်းများ ဖွံ့ဖြိုးတိုးတက်ရေးအတွက် ကြီးကြပ်ဆောင်ရွက်ခြင်း၊

- (ခ) အခြေခံမူများကို အကောင်အထည်ဖော်ဆောင်ရွက်ခြင်း၊
- (ဂ) မှတ်ပုံတင်သက်တမ်းနှင့် မှတ်ပုံတင်ခနှုန်းထားများကို သတ်မှတ်ရန် သဘောတူခွင့်ပြုချက်ပေးခြင်း၊
- (ဃ) ပညာပေးလုပ်ငန်းများနှင့် နည်းပညာလွှဲပြောင်းပေးခြင်းလုပ်ငန်းများ ဆောင်ရွက်ခြင်း၊
- (င) လုပ်ငန်းရှင်များနှင့် အလုပ်သမားများ၏ ခံစားခွင့်များရရှိရေး ကူညီဆောင်ရွက်ခြင်း၊
- (စ) အိမ်တွင်းစက်မှုလက်မှုလုပ်ငန်းနှင့်စပ်လျဉ်း၍ အငြင်းပွားမှုများပေါ်ပေါက်လာပါက တိုင်းဒေသကြီး ဦးစီးမှူး၏ တင်ပြချက်ကို စိစစ်ဆုံးဖြတ်ခြင်း၊
- (ဆ) အိမ်တွင်းစက်မှုလက်မှုလုပ်ငန်းများ ဖွံ့ဖြိုးတိုးတက်ရေးနှင့်စပ်လျဉ်းသည့် ဆောင်ရွက်သင့်သည်များကို အစိုးရအဖွဲ့သို့ အကြံပြုတင်ပြခြင်း၊
- (ဇ) အိမ်တွင်းစက်မှုလက်မှုလုပ်ငန်းကိစ္စများနှင့်စပ်လျဉ်း၍ အစိုးရအဖွဲ့က ဤဥပဒေနှင့်အညီ ပေးအပ်သောတာဝန်များကို ထမ်းဆောင်ခြင်း။

#### အခန်း (၄)

##### ဝန်ကြီး၏ လုပ်ပိုင်ခွင့်များ

၆။ ဝန်ကြီးသည် ကော်မတီနှင့် ဦးစီးဌာနကို ဦးဆောင်၍ အောက်ပါလုပ်ငန်းများကို ဆောင်ရွက်ရမည်-

- (က) အိမ်တွင်းစက်မှုလက်မှုလုပ်ငန်းဖွံ့ဖြိုးရေးအတွက် အစီအမံများချမှတ်ခြင်း၊
- (ခ) အိမ်တွင်းစက်မှုလက်မှုလုပ်ငန်းများကို အထောက်အကူပြုနိုင်ရန်နှင့် ကြီးကြပ်နိုင်ရန် လိုအပ်သည့် အဖွဲ့များကို ဖွဲ့စည်းခြင်း၊ အကြံပေးပုဂ္ဂိုလ်များကိုခန့်ထားခြင်း၊ ထိုသို့ဖွဲ့စည်းခြင်း၊ ခန့်ထားခြင်းပြုပါက ယင်းအဖွဲ့နှင့် အကြံပေးပုဂ္ဂိုလ်တို့၏ တာဝန်နှင့် လုပ်ပိုင်ခွင့်များကို သတ်မှတ်ခြင်း၊
- (ဂ) အခြေခံမူများကို အကောင်အထည်ဖော်ဆောင်ရွက်ရာတွင် ကြီးကြပ်ခြင်း၊ အခြားသောဝန်ကြီးဌာန များနှင့် ညှိနှိုင်းပူးပေါင်း၍ အစီအမံများ ချမှတ်ဆောင်ရွက်ခြင်း၊
- (ဃ) အစိုးရအဖွဲ့၏ သဘောတူညီချက်ဖြင့် ပြည်ပအကူအညီရယူနိုင်ခြင်း၊ နားလည်မှုစာချွန်လွှာ ရေးထိုးခြင်း။

#### အခန်း (၅)

##### တိုင်းဒေသကြီးဦးစီးမှူး၏ တာဝန်နှင့်လုပ်ပိုင်ခွင့်များ

၇။ တိုင်းဒေသကြီးဦးစီးမှူး၏တာဝန်များမှာ အောက်ပါအတိုင်းဖြစ်သည်-

- (က) အခြေခံမူများကို ကော်မတီ၏ဆုံးဖြတ်ချက်ဖြင့် အကောင်အထည်ဖော်ဆောင်ရွက်ခြင်း၊
- (ခ) အိမ်တွင်းစက်မှုလက်မှုလုပ်ငန်းများ ဖွံ့ဖြိုးတိုးတက်ရေးအတွက် လိုအပ်သောနည်းပညာရပ်များ ဖော်ထုတ်ခြင်း၊ စမ်းသပ်တီထွင်ခြင်း၊ နည်းပညာသင်တန်းအစီအစဉ်နှင့် သတင်းအချက်အလက်ဖြန့်ဖြူး ခြင်းများကို ဆောင်ရွက်ခြင်းနှင့် ကော်မတီ၏ ဆုံးဖြတ်ချက်များကို အကောင်အထည်ဖော် ဆောင်ရွက်ခြင်း။

- (ဂ) အိမ်တွင်းစက်မှုလက်မှုလုပ်ငန်းများနှင့်စပ်လျဉ်း၍ တီထွင်စမ်းသပ်ခြင်းနှင့် သုတေသနပြုလုပ်ခြင်းမှ ရရှိသောရလဒ်များကို လုပ်ငန်းများတိုးတက်ရေးအတွက် အသုံးပြုခြင်းနှင့် လုပ်ငန်းရှင်များသို့ဖြန့်ဝေရန် စီစဉ်ဆောင်ရွက်ခြင်း၊
- (ဃ) ပြည်တွင်း ပြည်ပကုန်ပစ္စည်းပြပွဲများတွင် အိမ်တွင်းစက်မှုလက်မှုလုပ်ငန်းများမှ ထုတ်လုပ်သော စံချိန်စံညွှန်းမီ ကုန်ပစ္စည်းကို ပြသနိုင်ရန်နှင့် ရောင်းချနိုင်ရန် စီစဉ်ဆောင်ရွက်ခြင်း၊
- (င) အိမ်တွင်းစက်မှုလက်မှုလုပ်ငန်းများ ဖွံ့ဖြိုးတိုးတက်စေရေးအတွက် စုပေါင်းလုပ်ကိုင်နိုင်ရန် အစိုးရအဖွဲ့၏ ခွင့်ပြုချက်ဖြင့် အသင်းအဖွဲ့ ဖွဲ့စည်းခြင်း၊
- (စ) အိမ်တွင်းစက်မှုလက်မှုလုပ်ငန်းများကို အများပြည်သူတို့ သိရှိနိုင်ရန်နှင့် ပြည်တွင်း ပြည်ပ အဖွဲ့အစည်းများနှင့် ဆက်စပ်နိုင်ရန် သတင်းအချက်အလက်ပြန့်ပွားစေမည့်နည်းလမ်းများ အသုံးပြု၍ ဝန်ကြီး၏သဘောတူညီချက်ဖြင့် ဆောင်ရွက်ခြင်း၊
- (ဆ) အိမ်တွင်းစက်မှုလက်မှုလုပ်ငန်းကိစ္စရပ်များနှင့်စပ်လျဉ်း၍ ကော်မတီမှ ပေးအပ်သောတာဝန်များကို ဆောင်ရွက်ခြင်း၊
- (ဇ) အိမ်တွင်းစက်မှုလက်မှုလုပ်ငန်းများကို ကွင်းဆင်းကြည့်ရှု၍ လိုအပ်သည်များ ကူညီဆောင်ရွက်ခြင်း၊
- (ဈ) ဤဥပဒေနှင့်အညီ ကော်မတီက အခါအားလျော်စွာ သတ်မှတ်ပေးသောတာဝန်များကို ဆောင်ရွက်ခြင်း။
- ၈။ တိုင်းဒေသကြီးဦးစီးမှူး၏ လုပ်ပိုင်ခွင့်များမှာ အောက်ပါအတိုင်းဖြစ်သည်-
- (က) မှတ်ပုံတင်ထားသော အိမ်တွင်းစက်မှုလက်မှုလုပ်ငန်းများကို စစ်ဆေးခြင်း၊
- (ခ) ဥပဒေ၊ နည်းဥပဒေ၊ စည်းမျဉ်းစည်းကမ်း၊ အမိန့်၊ ညွှန်ကြားချက်တို့ကို လိုက်နာခြင်းမရှိသော လုပ်ငန်းရှင်၏လုပ်ငန်းမှတ်ပုံတင်ကို ကော်မတီ၏သဘောတူညီချက်ဖြင့် ယာယီရပ်ဆိုင်းခြင်း၊ ပယ်ဖျက်ခြင်း၊
- (ဂ) မှတ်ပုံတင်ထားသော အိမ်တွင်းစက်မှုလက်မှုလုပ်ငန်းများအား နည်းပညာနှင့် ချေးငွေရရှိရေး ကူညီဆောင်ရွက်ပေးခြင်း။

## အခန်း (၆)

### မှတ်ပုံတင်ခြင်း

- ၉။ အိမ်တွင်းစက်မှုလက်မှုလုပ်ငန်းလုပ်ကိုင်နေသူ သို့မဟုတ် လုပ်ကိုင်လိုသူသည် ဤဥပဒေအရ မှတ်ပုံတင်ရန်အလို့ငှာ ဦးစီးဌာနက သတ်မှတ်သည့်နည်းလမ်းများနှင့်အညီ ဦးစီးဌာနသို့ လျှောက်ထားရမည်။
- ၁၀။ ဦးစီးဌာနသည် ပုဒ်မ ၉ အရ လျှောက်ထားလာသည့် လျှောက်လွှာများကိုစိစစ်၍ သတ်မှတ်ချက်နှင့် ညီညွတ်ပါက ကော်မတီ၏ဆုံးဖြတ်ချက်ဖြင့် မှတ်ပုံတင်ပေးရမည်။
- ၁၁။ တိုင်းဒေသကြီးဦးစီးမှူးသည် မှတ်ပုံတင်ခ၊ မှတ်ပုံတင်အသစ်လဲလှယ်ခနှင့် မှတ်ပုံတင်သက်တမ်း ကာလတို့ကို ကော်မတီ၏ သဘောတူခွင့်ပြုချက်ဖြင့် သတ်မှတ်ပေးရမည်။

## အခန်း (၇)

### မှတ်ပုံတင်ပျက်ပြယ်ခြင်း

၁၂။ အောက်ပါအကြောင်းတစ်ရပ်ရပ်ပေါ်ပေါက်လာသည့်အခါ မှတ်ပုံတင်ပျက်ပြယ်သည်-

- (က) မှတ်ပုံတင်သက်တမ်းကုန်ဆုံးခြင်း၊
- (ခ) လုပ်ငန်းရှင်က မှတ်ပုံတင်ထားခြင်းကို ပယ်ဖျက်ပေးရန် လျှောက်ထားမှုကို ခွင့်ပြုခြင်း၊
- (ဂ) စီမံခန့်ခွဲရေးနည်းလမ်းအရ မှတ်ပုံတင်ပယ်ဖျက်ခံရခြင်း၊
- (ဃ) တည်ဆဲဥပဒေတစ်ရပ်ရပ်အရ လုပ်ငန်းရပ်စဲခံရခြင်း။

### အခန်း (၈)

#### လုပ်ငန်းရှင်၏ တာဝန်နှင့် ခံစားခွင့်များ

၁၃။ လုပ်ငန်းရှင်၏တာဝန်များမှာ အောက်ပါအတိုင်းဖြစ်သည်-

- (က) မိမိလုပ်ကိုင်နေသော အိမ်တွင်းစက်မှုလက်မှုလုပ်ငန်းကို မှတ်ပုံတင်ခြင်း၊ မှတ်ပုံတင်ခ၊ မှတ်ပုံတင် အသစ်လဲလှယ်ခ၊ ဒဏ်ကြေးငွေနှင့် အခြားပေးဆောင်ရန်ရှိသော အခွန်အခများကို ပေးဆောင်ခြင်း၊
- (ခ) ကော်မတီ၏ ကြီးကြပ်မှုကို ခံယူခြင်း၊
- (ဂ) လုပ်ငန်းအမျိုးအစားပြောင်းလဲခြင်း၊ လုပ်ငန်းရှင်လွှဲပြောင်းခြင်း၊ လုပ်ငန်းတည်နေရာပြောင်းရွှေ့ခြင်း တို့ကို ဦးစီးဌာနသို့ ကြိုတင်အကြောင်းကြားခြင်းနှင့် မှတ်ပုံတင်လျှောက်ထားခြင်း၊
- (ဃ) တည်ဆဲအလုပ်သမားဥပဒေများနှင့်အညီ လိုက်နာဆောင်ရွက်ခြင်း၊
- (င) ဝန်ကြီးဌာနနှင့် ဦးစီးဌာနတို့က ဥပဒေနှင့်အညီ ထုတ်ပြန်သောအမိန့်နှင့် ညွှန်ကြားချက်များကို လိုက်နာခြင်း။

၁၄။ လုပ်ငန်းရှင်၏ ခံစားခွင့်များမှာ အောက်ပါအတိုင်းဖြစ်သည်-

- (က) ကုန်ထုတ်လုပ်မှုတိုးတက်ရေးနှင့် ကုန်ပစ္စည်းအရည်အသွေးမြှင့်မားရေးအတွက် ဦးစီးဌာနက သတ်မှတ်ချက်ဖြင့် လွှဲပြောင်းပေးသော နည်းပညာရပ်များရယူနိုင်ရန် ကော်မတီသို့ အကူအညီ တောင်းခံခွင့်ရှိခြင်း၊
- (ခ) မိမိထုတ်လုပ်သော စံချိန်စံညွှန်းမီကုန်ပစ္စည်းများကို နိုင်ငံခြားဈေးကွက်များသို့ သတ်မှတ်ချက်နှင့် အညီ တင်ပို့ရောင်းချနိုင်ရန် ကော်မတီသို့ အကူအညီတောင်းခံခွင့်ရှိခြင်း၊
- (ဂ) ပြည်ပသို့ ကုန်ပစ္စည်းတင်ပို့ရောင်းချခြင်းဖြင့်ရရှိသော နိုင်ငံခြားငွေများကို သတ်မှတ်သည့်နည်းလမ်း များနှင့်အညီ ကုန်ကြမ်း၊ စက်နှင့်စက်ကိရိယာအရန်ပစ္စည်းဝယ်ယူနိုင်ရန် ကော်မတီသို့အကူအညီ တောင်းခံခွင့်ရှိခြင်း၊
- (ဃ) ကော်မတီ၏ကူညီမှုဖြင့် ပြည်ပနိုင်ငံများသို့ သွားရောက်လေ့လာခြင်း၊ ဆွေးနွေးပွဲတက်ရောက်ခြင်း၊ သင်တန်းတက်ရောက်ခွင့်ရှိခြင်း၊
- (င) ကော်မတီ၏ကူညီမှုဖြင့် ပြည်ပမှ ကျွမ်းကျင်သူများ၏ အကူအညီရယူနိုင်ခြင်းနှင့် ပြည်ပနှင့် စီးပွားရေးလုပ်ငန်းစာချုပ်များ ချုပ်ဆိုလုပ်ကိုင်ခွင့်ရှိခြင်း၊
- (စ) ကော်မတီ၏ကူညီမှုဖြင့် ချေးငွေများ၊ အထောက်အပံ့များ ရယူခွင့်ရှိခြင်း။

- (ဆ) ကော်မတီ၏ကူညီမှုဖြင့် အစိုးရဌာနများက အခါအားလျော်စွာ သတ်မှတ်ပေးသော အခြား အခွင့်အရေးများကို ခံစားခွင့်ရှိခြင်း၊
- (ဇ) ဦးစီးဌာနတွင် မှတ်ပုံတင်ပြီးသော အိမ်တွင်းစက်မှုလက်မှုလုပ်ငန်းများမှ ထုတ်လုပ်သည့်ပစ္စည်း များကို ပြည်တွင်း၌ လွတ်လပ်စွာထုတ်လုပ်ရောင်းချနိုင်ပြီး ပြည်တွင်းတင်ဒါခေါ်ယူမှုများတွင် ဝင်ရောက်ယှဉ်ပြိုင်ခွင့်ရှိခြင်း၊
- (ဈ) အိမ်တွင်းစက်မှုလက်မှုလုပ်ငန်းရှင်များစုပေါင်း၍ အလုပ်ရုံဆွေးနွေးပွဲများ၊ အရောင်းပြပွဲများ ဆောင်ရွက်ခွင့်ရှိခြင်း။

### အခန်း (၉)

#### စီမံခန့်ခွဲရေးနည်းလမ်းအရ အရေးယူခြင်း

၁၅။ လုပ်ငန်းရှင်သည်-

- (က) ပုဒ်မ ၁၃ ပါ တာဝန်သတ်မှတ်ချက်တစ်ရပ်ရပ်ကို လိုက်နာရန်ပျက်ကွက်ခြင်းမရှိစေရ၊
- (ခ) ပုဒ်မ ၁၄ ပါ ခံစားနိုင်ခွင့်တစ်ရပ်ရပ်ကို အလွဲသုံးစားမပြုရ။

၁၆။ တိုင်းဒေသကြီးဦးစီးမှူးသည် ပုဒ်မ ၁၅ ပါ ပြဋ္ဌာန်းချက်တစ်ရပ်ရပ်ကို မလိုက်နာသော လုပ်ငန်းရှင်အား အောက်ပါပြစ်ဒဏ်များ ချမှတ်နိုင်သည်-

- (က) သတိပေးခြင်း၊
- (ခ) ကျပ် ငါးသောင်းထက်မပိုသော ဒဏ်ကြေးငွေကို ပေးဆောင်စေခြင်း၊
- (ဂ) မှတ်ပုံတင်ကို ယာယီရပ်ဆိုင်းခြင်း၊
- (ဃ) မှတ်ပုံတင်ကို ပယ်ဖျက်ခြင်း။

### အခန်း (၁၀)

#### အယူခံခြင်း

၁၇။ တိုင်းဒေသကြီးဦးစီးမှူးက ပုဒ်မ ၁၆ အရ ချမှတ်သည့်ဆုံးဖြတ်ချက်ကို လုပ်ငန်းရှင်က မကျေနပ်ပါက

ယင်းဆုံးဖြတ်ချက်ကို လက်ခံရရှိသည့်နေ့မှ ရက်ပေါင်း (၃၀) အတွင်း ဝန်ကြီးထံ အယူခံနိုင်သည်။

၁၈။ ဝန်ကြီးသည် လုပ်ငန်းရှင်က တင်သွင်းလာသော အယူခံဝင်မှုကို အဆုံးအဖြတ်ပေးရမည်။

၁၉။ ဝန်ကြီး၏ဆုံးဖြတ်ချက်ကို ကျေနပ်မှုမရှိပါက အစိုးရအဖွဲ့ထံ ရက်ပေါင်း (၃၀) အတွင်းအယူခံဝင် နိုင်သည်။ အစိုးရအဖွဲ့၏ဆုံးဖြတ်ချက်သည် အပြီးအပြတ်ဖြစ်စေရမည်။

### အခန်း (၁၁)

#### တားမြစ်ချက်နှင့် ပြစ်ဒဏ်များ

၂၀။ မည်သူမဆို ဤဥပဒေအရ မှတ်ပုံတင်ခြင်းမရှိဘဲ အိမ်တွင်းစက်မှုလက်မှုလုပ်ငန်းကို လုပ်ကိုင်ခြင်း မပြုရ။

၂၁။ မည်သူမဆို ပုဒ်မ ၂၀ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်း ခံရလျှင် ထိုသူကို  
ငွေဒဏ်အနည်းဆုံး ကျပ် ငါးသောင်းမှ အများဆုံး ကျပ် တစ်သိန်း အထိ ချမှတ်ရမည်။

၂၂။ မည်သူမဆို ပုဒ်မ ၂၁ အရ ပြစ်မှုထင်ရှားစီရင်ခြင်းခံရပြီးနောက် ယင်းပြစ်မှုကို ဆက်လက်ဖောက်ဖျက် ကျူးလွန်ပါက  
ဆက်လက်ဖောက်ဖျက်ကျူးလွန်ခြင်းပြုသည့် နေ့အသီးသီးအတွက် ထိုသူကို တစ်နေ့လျှင် ငွေဒဏ် ကျပ် တစ်သောင်း  
ချမှတ်ရမည်။

### အခန်း (၁၂)

#### အထွေထွေ

၂၃။ ဤဥပဒေအရ တိုင်းဒေသကြီးဦးစီးမှူးကချမှတ်သည့် စီမံခန့်ခွဲရေးဆိုင်ရာ ပြစ်ဒဏ်တစ်ရပ်ရပ်သည်  
တည်ဆဲပြစ်မှုဆိုင်ရာဥပဒေတစ်ရပ်ရပ်အရ အရေးယူတရားစွဲဆိုခြင်းနှင့် သက်ဆိုင်ခြင်းမရှိစေရ။

၂၄။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင်-

(က) အစိုးရအဖွဲ့သည် ဤဥပဒေနှင့်သက်ဆိုင်သည့် နည်းဥပဒေများ၊ စည်းမျဉ်းနှင့် စည်းကမ်းများကို ထုတ်ပြန်နိုင်သည်။

(ခ) ဝန်ကြီးသည် ဤဥပဒေနှင့်သက်ဆိုင်သည့် အမိန့်၊ အမိန့်ကြော်ငြာစာ၊ ညွှန်ကြားချက်နှင့် လုပ်ထုံးလုပ်နည်းများကို  
ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

ဒေါက်တာမြင့်နိုင်၊

ဝန်ကြီးချုပ်၊

စစ်ကိုင်းတိုင်းဒေသကြီးအစိုးရအဖွဲ့။